

కోట గోడలు

పురాణ భారతభూమికి మా పల్లెటూరు వెన్నెముక. సందెమనకలో కోట గోడలమీద నిలబడి చూస్తే, వెట్టకోసం ఒకరినొకరు హత్తుకుని కూర్చున్న మార్గస్థుల గుంపులాగుంటాయి మా ఊరి పూరిగుడిసెలు. దూరాన పంటకాలువ పాములాగ వరిచేలలోంచి వంపులు తిరుగుతూ మా ఊరిని చుట్టి ప్రవహిస్తుంది.

మా ఊరి రాజవీధి కోటగుమ్మం దగ్గర ఆఖరవుతుంది. వీధికి ఇరు ప్రక్కలా ఇళ్ళకు మధ్య అక్కడక్కడ లోతైన పాటిగోతులు ఆ వులిస్తూ ఆకాశంవేపు చూస్తుంటాయి. ఇండ్ల అవరణకు చుట్టూ మట్టితో కట్టిన ముదురు గోడలు వానలకు కరిగి చారికలు పడ్డాయి. మదురమీది పెంకులు జారిపోయాయి అక్కడక్కడ. ఆ చారికలు పాతబడి పోయాయి. వీధి మధ్యలోని గుంటలు కూడా ఎప్పుడో పాతబడిపోయాయి. మా ఊళ్లో కొత్తది ఏదీ ఉండదు. పాతబడ్డ దాకా దేన్నీ గుర్తించడం మాకు అలవాటు లేదు.

మా ఊళ్లో అన్నిటికన్నా పాతవి కోటగోడలు. అంచేతే అవి మా కందరికీ గర్వకారణం. ఆ గోడలు మా రాజవంశీయులకు ఆదిపురుషుడు వందమైళ్ళ దూరాన్నున్న ఆరుద్రకోడునుంచి మట్టి తెప్పించి, మేకపాలతో మర్దించి కట్టించాడని ప్రతీతి. ఒకానొకప్పుడు ఆంగ్లనైవ్యాలు మా కోటని చుట్టు ముట్టాయనీ, లోపలికి బయటికి, మనుష్యుల రాకపోకలే కాకుండా, సరకుల

రవాణా కూడా అరికట్టాయనీ, అప్పటి రాజావారు, వారి నైవ్యాలు ఆకలి దప్పల బాధకాగలేక లొంగిపోయి నప్పటికీ కోటగోడలు మాత్రం ఆంగ్ల శతఘ్నుల ధాటికి అణుమాత్రం జంకక గర్వంగా నిలబడి భారతభూమి గౌరవం కాపాడాయనీ, మా పెద్దలు మాకు కథలుగా చెప్పేవారు. కాని ఇంత పొరుష వంతమైన కోటగోడలూ కాలం తాకిడికి మాత్రం తలొగ్గి ఈనాడు శిథిలావస్థలో ఉన్నాయి. గోడల పైభాగం అంతా ఆడివిలా దట్టంగా చెట్లు పెరిగిపోయాయి. మా కోటగోడ లిప్పుడు త్రాచుపాములకు నివాసాలైనాయి.

మా ఊళ్ళో కరణం రామలింగం ఉన్నాడు. పురోహితుడు సుబ్బావధాని ఉన్నాడు. కోమటి సుబ్బన్న ఉన్నాడు. మంగలి రామన్న ఉన్నాడు. అతనే మా ఊరి వైద్యుడు కూడా.

వీరుగాక మా ఊళ్ళో పద్మసాని ఉంది. దొంగప్పన్న ఉన్నాడు. మా ఊళ్ళో అన్నింటిలాగే పద్మసానికి దొంగప్పన్నకీ మధ్య తగాదాకూడా చాలా పురాతనమైనది. అల్లిబిల్లిగా అల్లుకుపోయిన చరిత్ర అనే దొంకంతా కదిలించి, ఈ తగాదాల తాలూకు తల్లి వేళ్ళు ఎక్కడున్నాయో పట్టుకోడం, ఈ నాడు అసంభవం. ఒకరికొకరు గర్భ శత్రువులని, కద్దరికీ తెలుసు, అంతే.

పద్మసాని ఇల్లు కోటగోడను అనుకుని ఉంది. ఒకప్పుడా ఇల్లు చాలా వైభవంగా ఉండేది. ఆ వైభవం తాలూకు చిహ్నాలు,

కాలమనే సాలిపురుగు అల్లిన దట్టమైన గూడులోంచి, ఈనాడు కూడా తొంగి చూస్తుంటాయి. దొంగప్పన్న ఇంటికి, ఆ ఇంటికి మధ్య ఒక్క గోడే అడ్డం. దొంగప్పన్న దొడ్డికూడా కోటగోడని అనుకునే ఉంది. పద్మసాని అమ్మమ్మ కలవాణి, రాజావారితో తనకుగల పలుకు బడిని పురస్కరించుకుని అప్పన్న తాతని ఆ ఇంట్లోంచి వెళ్ళగొట్టి అది తన స్వాధీనంలోకి తెచ్చుకోవాలని ప్రయత్నించినదట. అతను మాత్రం దైర్యంగా నిలబడి తన ఇల్లు కలవాణి కాజెయ్యకుండా కాపాడుకున్నాడట. ప్రస్తుతం పద్మసానికి దొంగప్పన్న ఇల్లు సొంతం చేసుకోవాలన్న ఆశ లేదు, అందుకు అవకాశమూ లేదు. జమీందారువారి అసరా అంతకన్నా లేదు. కాని ఏది తరిగినా తగాదా మాత్రం పెరుగుతూనే ఉంది. తగాదాల దొంక ప్రతిదినం కొత్త చిగుళ్ళు తొడుగుతూనే ఉంది.

ఆ రోజున తగాదా, దొంగప్పన్న కోడిపెట్టె మూలంగా వచ్చింది. అది ముదురు దాటి పద్మసాని పెరట్లోకి పోయింది. అప్పన్న కోటగోడ ఎక్కి దాన్ని మొహమాటపెట్టి తిరిగి తన దగ్గరకు తెచ్చుకోవాలని ప్రయత్నించాడు. కాని అది తిన్న ఇంటికి ద్రోహం శలపెట్టి, రెండు ఇళ్ళకూ మధ్య అనాదిగా వస్తున్న వైరాన్ని మరిచిపోయి, పద్మసాని కోడిపుంజుతో సిగ్గు బిడియం విడిచి సరసాలాడ్డం ప్రారంభించింది. దొంగప్పన్నకి కోపం అగలేదు. కోట

గోడమీది నుంచి పద్మసాని పెరట్లోకి మెట్లున్నాయి. వెనక ఎప్పుడో వాటి ఉపయోగం ఉండేది. వాటిమీద ఏ మనిషయినా అడుగుపెట్టి కొన్ని సంవత్సరాలై ఉంటుంది. అప్పన్న కోపంతో ఒళ్ళు మరిచిపోయాడు. ఆ మెట్లు చకచక దిగాడు. తన పెట్టని పట్టబోయాడు. అది దుబ్బులచుట్టూ అతన్ని తిప్పి మూడు చెరువుల నీళ్ళు తాగించింది. అయినా పట్టదలతో దాని వెనకాల పరుగెత్తాడు.

హఠాత్తుగా "దొంగ! దొంగ!" అన్న పద్మసాని గొంతు విన్నాడు. పడుగుపడి నట్టు నిలబడి పోయాడు. ఇరుగుపొరుగు జనం చేరే సరికి కోడిపెట్ట మళ్ళీ అప్పన్న దొడ్లోకి ఎగిరిపోయింది. తను దొంగతనం కోసంరాలేదని నలుగురికీ రుజువుచెయ్యడానికి సాక్ష్యంగానైనా అది పద్మసాని దొడ్లో ఆగలేదు, అఖరికి.

పద్మసాని తన్ను దొంగన్నందుకు అప్పన్నకి కోపం రాలేదు. అప్పన్న పట్టపగలు దొడ్లలో దూరి దొరికింది పట్టుకుపోయే చిల్లర దొంగకాదని పద్మసానికి బాగా తెలుసు. అతను దొంగ తనానికిపోతే ఇంటికి కన్నంవేసి అర్ధరాత్రివేళ రాజాలాగ ప్రవేశిస్తాడు. పద్మసాని "దొంగ దొంగ" అని అరవడం, పట్టపగలు అతను ఆమె దొడ్లో నలుగురికి కనబడడం, అతనికి తల తీసేసినట్లైంది.

ఆ రోజున పద్మసాని మీద అతనికి అంతులేని ద్వేషం కలగడానికి మరో కారణం ఉంది.

అదివరకు పద్మసాని అతన్ని ఎన్నో సార్లు దొంగ అని దూషించింది. కాని శ్రీ సహజమైన సిగ్గు కనబరుస్తూ తలుపు వెనక నిలబడి ఆమె ఎంతగా అతన్ని దూషించినా, ఆమె కంటిఎదట లేక పోవడం కారణంగా, అతను ఆమెకేమీ తీసిపోకండా దులిపెయ్య గలిగేవాడు. ఈ రోజుని అతని కట్టెదుట నిలబడి ఆమె

తిట్టింది. అతని పెదవి పెగలలేదు. అతని గర్వం దెబ్బతింది.

అప్పన్నకి సృష్టిలో మూడు గర్వ శత్రువులు. మొదటిది ఆడది. ఆడదాని ముఖం వేపు కన్నెత్తి చూస్తే అతని నవనాడలూ క్రుంగిపోతాయి. అతనికి ముచ్చెమటలూ పోస్తాయి. వయసులో ఉన్నప్పుడు అతనికి కొంతమంది పడచులతో చనువు ఏర్పడకపోలేదు. అయితే ఆ చనువు, గుడ్డి ఉద్రేకంలో అర్ధరాత్రి చీకటి మరుగున ఏర్పడ్డది. వీధిలో అతనికి ఆడది ఎదురైతే, అతను దూరంగా తొలగిపోయి తలవంచుకుని ఈ గండం గడిస్తే చాలన్నంత అందో శనతో సాగిపోతాడు. ఆడవాళ్ళంతే అతనికి గౌరవం, ఊర్వ్యం, భయం.

అతని రెండో శత్రువు ఎలక. అతను కన్నం వేసినప్పుడు చూరెలుకలు చప్పుడు చేస్తే అతను మంచుగడ్డలా బిగుసుకుపోతాడు. ఎంత భయంకరమైన కుక్కనయినా అతను సునాయాసంగా మచ్చికచేసుకోగలడు. కాని అతని లాలనకి ఆణుమాత్రమైనా లొంగకుండా జర్రున జారిపోతాయి ఎలకలు.

ఇంక మూడో శత్రువు- రాంబాబు; పద్మసాని రెండేళ్ళ కొడుకు. ఆమెకు నలభయ్యోపడి దాటిపోతుందనగా, అనుకోకండా పుట్టాడు. అతని కళ్ళు రెప్పవచ్చాకండా సూటిగా చూసి అతన్ని భయపెడతాయి. ఆ చూపులు అప్పన్న గుండెల్లోకి చొచ్చుకుపోయి, అక్కడ పేరుకుపోయిన అశాంతిని కవ్వంలాగ చిలికి మనసంతా గందరగోళం చేసేస్తాయి. తల్లిలాగ రాంబాబు ఎప్పుడూ అప్పన్నని తిట్టిఎరుగడు. అంతేకాదు- అతని చూపుల్లో చనువు చేసుకోవాలన్న కుతూహలం అకలిలాగ అవురు మంటుంది. అయితే ఏ రకమయిన బంధాలన్నా అప్పన్నకి అపరిమితమయిన భయం. ఆ చూపులు అతనికి యమ

పాశాలా కనబడతాయి. రాంబాబు ఎదట లేకపోయినా ఆ చూపులు అతన్ని వెంటాడుతుంటాయి.

ఆ మధ్యాహ్నం అలవాటు ప్రకారం అప్పన్న కోటగోడవెక్కి రావిచెట్టు నీడలో నడుం వాలుకున్నాడు. అరవై ఏళ్ళ అతని జీవితంలో ఆనాడు జరిగినంత అవమానం ఇంకెప్పుడూ జరగలేదు. అతనికి జ్ఞానం వచ్చినదగ్గరనుంచీ జరిగిన విషయాలన్నీ తెరమీద బొమ్మ లాగ అతని మనస్సులోకి వచ్చి ఒత్తిడి చేశాయి.

అయిదేళ్ళ వయస్సులోనే తండ్రితో బాటు కన్నాలకు బయలుదేరి అతను కులవిద్య అతిశ్రద్ధగా నేర్చుకున్నాడు. అతని వేళ్ళకు అతిసున్నితమయిన స్పర్శ జ్ఞానం అలవడింది. ఏ గోడనైనా సరే అతను తన వేళ్ళతో అప్యాయంగా తడిమితే, ఆ గోడ తన రహస్యాలన్నీ అతనికి విప్పి చేప్పేస్తుంది. ఎక్కడ లోనిఇటుకలు గుల్లబారి పోయాయో ఎక్కడ సిమెంటు గుణపంపోటుకన్నా జంకకుండా బిగుసుకుపోయిందో, అన్నీ దాపరికంలేకుండా చెప్పేస్తుంది. ఈనాటి కన్నపు దొంగలకి ఆ స్పర్శజ్ఞానం పోయింది.

వయసులో ఉన్నప్పుడు పద్మసాని మహా వయ్యారంగా ఉండేది. ప్రతి సాయంత్రం ఆమె అందంగా అలంకరించుకుని, తన దొడ్డిలోంచి మెట్లద్వారా కోటగోడవెక్కి అవతలపక్క కోటలోకి దిగిపోతుండేది. రావిచెట్టు నీడలో నిద్ర నటిస్తూ పడుకున్న అప్పన్న ఆమెను రోజూ చూస్తుండేవాడు. ఆమె మెడ పండుతమలపాకులా వుండేది. దానిమీద కన్నపు కత్తికన్నా సన్నగా మూడు చారలుండేవి. చిన్న గడ్డానికి సరిగ్గా మధ్యని చక్కని సొట్ట ఉండేది. మధ్య పాపిడితీసిన ఆమె ముఖం ఎదురుగా నిలబడి చూస్తే అరకు చుక్కలాగుండేది.


అతను రావిచెట్టు మొదట్లో తన కన్నపు కత్తితో ఎన్నో అరకు చుక్కలు గీశాడు ఆ రోజుల్లో. అవన్నీ ఇంకా అల్లాగే ఉన్నాయి. వెనకటి రోజుల్లో ఆమె ముఖాన్ని గుర్తుకు తెస్తున్నాయి.

ఆ రోజుల్లో పద్మసాని పెరట్లో మంచి పూలతోట ఉండేది. అప్పుడప్పుడు ఆస్థానకవిగారు ఆ పెరట్లో ఆమెతో కూర్చుని పద్యాల్లో ఆమెతో సంభాషణ సాగించేవారు. ఆమె పద్యాల్లో సమాధానం చెప్పేది. ఆమె గొంతు తీగలాగ మోగేది. అప్పన్న రావిచెట్టు మొదట్లో పడుకుని చెవులప్పగించి విసేవాడు.

ఆమె పూర్తిపేరు పద్మాయతాక్షి. రాజుగారి మేనత్త పెట్టిందా పెద్దపేరు. రాజావారికీ పద్మసానికీ మధ్య ప్రణయాన్ని వర్ణిస్తూ మంచి ప్రబంధ మొకటి రాశారు ఆస్థానకవిగారు.

పద్మసానికీ కులవృత్తిమీద గురి చాలా ఎక్కువ. అయితే కాలప్రభావానికి లొంగిపోయి తన కుమార్తెల కిద్దరికీ ఆమె పెళ్ళిళ్లు చేసేసింది. అందుకు అన్ని విధాలా తగిన అల్లుళ్ళు దొరకడం ఒకటే కారణం కాదు అప్పటికీ రాజావారి ఆదరం సన్నగిల్లిపోవడం ముఖ్య కారణం. ఆ పెళ్ళికెప్పుడు అలంకరించారో ఆ ఇంటిని, ఆ తరువాత మళ్ళీ ఆ ఇంటికి వెనకటి కళ ఎన్నడూ రాలేదు. పూలతోటలో చీదరగా గడ్డి గాదం మొలచిపోయాయి. గోడలకి వెళ్లి వెళ్లి పోయింది. ఇంటి కప్పొకపక్క దిగిపోయింది. అది బాగుచేయించే ప్రయత్నం జరగలేదు. రాజావారే కోట వదిలేసి పట్టానికి పోయారు. అంచేత పద్మావతి మెట్లెక్కి కోటలోకిపోయే అవసరం తీరిపోయింది. ఆ మెట్లఅంచులు అరిగిపోయాయి. పద్మావతి శరీరంలోని సున్నితమైన వంపులన్నీ పూడిపోయాయి. ఆమె నడక మొద్దుగా బరువుగా తయారైంది. ఆ వెనకటి అందానికి చిహ్నాలుగా

యువ దీపావళి ప్రత్యేక సంచిక



మొదమీద మూడి గీతలు మట్టుకు మిగిలాయి. అప్పన్న కిప్పుడు ఆమెను చూస్తే వెగటు.

అప్పన్నకి పద్మసానికీ మధ్య తగాదాలు ఎల్లా ప్రారంభమైనా, ఒకలాగే ఆఖరవుతాయి. తన కులవృత్తి పద్మసాని కులవృత్తికంటే చాలా గౌరవమైనదని అప్పన్నకి గట్టి నమ్మకం. కాని అది రుజువుచెయ్యడానికి అవసరమైన వాదాలేవీ అతనికి సమయానికి తోచేవి కావు. అంచేత ఆమె గొంతు పెద్దది చేసి—

“కన్నాలేసుకు బతికే వెధవవి నువ్వు మాట్లాడవే,” అనగానే,

“అబ్బోసి, కన్నెపిల్లవి, ముగ్గురు బిడ్డల్ని కన్నావు,” అని ఎత్తిపొడిచేవాడు. ఆ మాటనగానే ఆమె మూర్ఛపోయింది. “అబ్బా!” అని అరుస్తూ. వైద్యుడు రాముడు అది గుండె జబ్బుని అన్నప్పటికీ, అప్పన్నకి మట్టుకు అదొక పెద్ద నాటకమని అనుమానం.

ఆ నాటి పొద్దున్న అతనికి అన్యాయంగా జరిగిన అవమానం అతనిలో అగ్ని పర్వతంలా రగిలింది.

అంతవరకూ అప్పన్న పద్మసాని ఇంటికెన్నడూ కన్నం వెయ్యలేదు.

ఆమె అడది. ఒంటరిది. ఏ సహాయంలేని ఆమె యింటిని దోచుకోడం తన వృత్తి ధర్మానికి వ్యతిరేక మనిపించింది అప్పన్నకి. కాని ఆ ఉదయం జరిగిన గొడవైన తరువాత ఆ రకమైన సంకోచాలు తన కనవసరమనిపించింది అప్పన్నకి. ఆమె తన హద్దుమీరి, అడదైయుండి కూడా, అతన్ని ఎదటబడి ఘోరంగా తిట్టింది. ఇంక తన హద్దుల్లో మాత్రం అత నెందుకుండాలి? ఆమె ఇంటికి కన్నం వేస్తే అతనికేమి దొరుకుతుందన్నది వేరే విషయం. కన్నం వెయ్యడమే ముఖ్యం.

అర్ధరాత్రివేళ తన తొడలాగు తొడు కున్నాడు. అలవాటు ప్రకారం వాంటికి అముదం పట్టించాడు— ఎవరైనా పట్టుకుంటే జారిపోడానికి. కన్నపు కత్తి మొలలో దోపాడు. బుగ్గని పొగాకు బిగించాడు. అడ్డుగోడ దూకి అవతల ఆవరణలో ప్రవేశించాడు.

పద్మసాని పడకగది ఇంటికి దక్షిణాన్నుంది. కాని ఆ గదికి కన్నం వెయ్యడానికి అతనికి మనసొప్పలేదు. ఉత్తరపు వేపుని ఉన్నది ఆ ఇంట్లోకి పెద్దహాలు. హాలుకి కన్నం వెయ్యడం అతని వృత్తి

విద్యకే వ్యతిరేకం. అయినా సరే అతను హాలు కిటికీ పక్కని మోకరించి కూర్చున్నాడు. కళ్ళు మూసుకున్నాడు. గోడని ఆప్యాయంగా నిమిరాడు. చూపుడువేలితో సున్నితంగా కొట్టి చూచాడు. ఆ గోడ ఇచ్చిన సమాధానం అతిశ్రద్ధగా విన్నాడు. కిటికీ కింద ఒకచోటు చూసుకున్నాడు. తను లోపలికి దూరడానికి వీలైనంత కన్నం తవ్వకున్నాడు.

కన్నపు కత్తి మొలలో దోపాడు. కళ్ళ మూసుకుని చేతులు జోడించి కుల పెద్దత్ని భక్తిగా తలుచుకున్నాడు. ఒంగి జాగ్రత్తగా ఆ కన్నంలోనుంచి లోపలికి తొంగి చూశాడు. లోపల చీకటి, నిశబ్దం. అలవాటు ప్రకారం కాళ్ళు కన్నంలో పెట్టి మెల్లగా మోచేతులమీద లోపలికి దేకాడు. అరవై ఏళ్ళ అతని అవయవాలు ఇంకా అతను చెప్పినట్టు వింటాయి. లోపలికి కాస్త చప్పుడైనా చెయ్యకండా చేరుకున్నాడు. కాళ్ళమీద లేచి నిలబడ్డాడు. కళ్ళు చీకటికి అలవాటుపడేదాకా కాస్త నిలబడ్డాడు.

అకస్మాత్తుగా అతని నరాలన్నీ బిగుసుకుపోయాయి. చెమటతో శరీరమంతా తడిసి ముద్దయిపోయింది. ఆ చీకటిలోనుంచి ఒక ఆకారం క్రమంగా అతని ఎదుట రూపొందింది. ఆ ఆకారం రాంబాబు.

రాంబాబు మౌనంగా అప్పన్న కళ్ళలోకి చూశాడు. అప్పన్న మనసంతా పిండిముద్దలాగైపోయింది. అతడు చలనం లేకుండా స్తంభించిపోయాడు. కాస్త తెప్పరిల్లి పారిపోవాలన్న ఆలో

చన మనసులో ప్రవేశించేసరికి రాంబాబు గొంతు అతని మనసుని వలలో పట్టింది.

“అప్పన్నా, ఎల్లిపోకు,” అంది ఆ గొంతు.

ఆ గొంతులో అస్పష్టంగా ధ్వనించిన ఆందోళన అప్పన్నకి ఆశ్చర్యం కలిగించింది.

“అమ్మ అలా ఉండేం!” అన్నాడు రాంబాబు, పడక గదివేపు చూపిస్తూ. అప్పన్న సమాధానం చెప్పకుండా అతన్ని అనుసరించాడు.

పద్మసాని శరీరం అసందర్భంగా మంచమీద పరచుకుని ఉంది. మెడ అసహజంగా వంపు తిరిగి, మంచంపట్టి ఇవతల వేళ్లాడతోంది. పెదవుల సందు నుంచి కారిన రక్తం నేలమీద చిన్న మడుగు చేసింది. కొంత పెదవుల కొనని పేరుకుపోయింది.

“నాకు బయంగుంది,” అన్నాడు రాంబాబు. చటుకుని అతన్ని చంకనేసుకుని బయటికి పరుగెత్తాడు అప్పన్న.

“గుండె జబ్బు,” అన్నాడు వైద్యుడు రాముడు.

పద్మసానికి అంత్యక్రియలు సుబ్బా వధాని చేయించాడు. దహనం అవుతుంటే కరణం రామలింగం బతికున్న రోజుల్లో ఆమె వైభవాన్ని వర్ణించాడు. అంతసేపూ రాంబాబు అప్పన్న చంకనే అంటిపెట్టుకుని ఉన్నాడు. అప్పన్న కూర్చోలేదు. పద్మసాని ఇంటి హాలులో ఉన్న కన్నాన్ని గురించి గాని, అప్పన్న వేసుకున్న తొడలాగు, పూసుకున్న ఆముదాన్ని గురించిగాని ఎవరూ ప్రస్తావించలేదు.

దహనమయ్యాక అడ్డదారిన ఇంటికి బయలుదేరాడు అప్పన్న. కోట గోడ ఎక్కాడు. కాలిదారిని తన ఇంటి వెనక ఉన్న రావిచెట్టు నీడ కొచ్చాడు.

అకస్మాత్తుగా అప్పన్నకి బ్రతుకులో ముఖ్యమైనదేదో జారిపోయినట్టు అనిపించింది. పద్మసాని దొడ్డివేపు చూశాడు. నేలంతా రకరకాల మొక్కలతో చీదరగా పెరిగిపోయింది. ఎన్నడూ మనిషి సంచారం ఎర నట్టు. కోటగోడ శిథిలమై పోయింది. తను కూర్చున్నచోటు, ఎన్నడూ చూడని నట్టడవిలాగా అనిపించింది. అతను చటుక్కున చతికిలబడి పోయాడు. అరవై ఏళ్ళ అలసట ఒక్కసారిగా అతని అవయవాలను నిర్వీర్యం చేసింది నిద్రపోతీన్న రాంబాబుని ఒళ్ళోకి తీసుకున్నాడు. సున్నితమైన తన వేళ్ళతో అతని లేత చెక్కులు నిమిరాడు. కన్నపుకత్తి మొలలో గుచ్చుకుంటోంది చాలాసేపుగా. అది లాగాడు. అటూ ఇటూ తిప్పి చూశాడు. ఆ పగటి ఎండలో అది తళతళ మెరిసింది. అతను ఎన్నడూ ఎరగని వింత ప్రాణిలా అతని చేతికది కొత్తగా తగిలింది.

అతని వొళ్లు గొంగళి పురుగుని తాకి నట్టు జలదరించింది. తొందరగా ఆ కత్తిని శక్తికొద్దీ విసిరేశాడు. ఆ కత్తి ఆ కోటగోడం శిథిలాల్లో ఎక్కడో కలిసిపోయింది.

రావిచెట్టు మొదలు నానుకుని కళ్ళు మూశాడు. రాంబాబు అతని ఒళ్ళో నిద్ర పోతూనే ఉన్నాడు.

